

Għax ahna rridu nagħtuk qalbna... hudha,
Biex infarrguk min-niket ta' daż-żmien...
Biex naraw fik, flok dmugh, għajnejn imdawla,
U qalb imdawra bil-wardiet tal-ġnien!

Madonna tagħna, b'ares lejna, zommna
Man-niket tiegħek ġewwa qalbek, shaħ.
Halina ngħixu fik u bik, Omm tagħna,
Biex f'imħabbatna lejk ma nkunux xhaħ.

Mhijiex, Madonna, imħabba ta' bejnietna,
Jekk lilek ma nhobbukx tassew bil-ġenn.
Int Ommna dejjem! Haħli qlubna f'wahda
Iss b'go fik l-imħabba; s-sliem u l-kenn.

U meta twarrad imħabbatna f'warda...
F'wardiet..., hu Inti dal-wardiet ukoll!
Irridu ngħixu fik b'uliedna magħna
Biex tisboq imħabbatna l-ward tal-qroll.

Hekk... hekk, Madonna, irrid narak, ferħana...
Bija u b'imħabbati marbutin fi mkien!
Berikha Int ir-rabta ta' imħabbatna
Biex tibqa' shiha tiegħek ma' kull żmien.

MULTUM IN PARVO

Il-bniedem iqis għemilu, iżda Alla jżinlu fehmru.

Thomas à Kempis.

La taħsibx wisq iżjed fuq dak li m'għandekx milli fuq dak li
għandek; iżda minn dawk il-ħwejjeġ li għandek aghżel l-aħjar, u
imbagħad oqgħod aħseb kemm kont tixtieqhom li kieku ma kinux
għandek.

Marcus Aurelius.

X'JISWEW?

Ta' JOHN SCIBERRAS

X'tiswa l-mużka li fl-għaxija jinsgu l-kwiekeb mat-tpetpit
jekk ma tista' qatt tinstema' minn did-dinja mqar għal ftit?

X'tiswa l-għanja ta' tnehida li r-riħ jonfoħ mas-sigriet
jekk in-nies titbażza' minnha flok ma ttiha t-tifsiriet?

X'tiswa n-nisġa li taf taħdem f'lejl imqammar Filomel
jekk, għas-serħ u l-kenn tas-sodda, dik il-hlewwa n-nies tistmell?

U x'qatt jista' jiswa għalija li jien ngħanni bla waqfien
meta fija jbaqbqu l-versi la hadd ma jrid jaf min jien?

EPIGRAMMI

Ta' JOHN SCIBERRAS

IL-KBURIJA TAL-PAGUN

Kważi b'mistħija ngħid li matul hajti
ma kont rajt qatt kburija ta' pagun,
iżda malli rajt lilek
sirt naf malajr kif tkun.

IL-KOR

Min jisboq lil dal-kor għall-armonija
ħlief qabda qtates iġħannu fil-għaxija?

MIN JARRA MOHĦU.....

Wara saġhtejn tpittir quddiem il-mera
harget hamra mid-dar bħal sardinella,
'mma ħalba xita li għal għarrieda niżlet
zellġet u kerrhet kemm kuluri kellha.

LIL WIEĦED LI QED JITGHAL LEM ISUQ IL-KARROZZA

Met'int tiegħu l-liċenzja
għarrafni bla dewmien
biex dan ix-xogħol li għandi
nibdlu ma' tad-deffien.